



UNJONI EWROPEA

IL-PARLAMENT EWROPEW

IL-KUNSILL

**Brussell, 22 ta' Diċembru 2021
(OR. en)**

**2021/0328 (COD)
LEX 2139**

**PE-CONS 81/1/21
REV 1**

**JEUN 152
EDUC 408
SPORT 87
CULT 116
EMPL 537
BUDGET 43
SOC 721
GENDER 126
SAN 723
ENV 966
SUSTDEV 177
CLIMA 430
CODEC 1587**

DEĊIŻJONI

**TAL-PARLAMENT EWROPEW U TAL-KUNSILL
DWAR SENA EWROPEA TAŻ-ŻGHAŻAGH (2022)**

DEĊIŻJONI (UE) 2021/...
TAL-PARLAMENT EWROPEW U TAL-KUNSILL

tat-22 ta' Diċembru 2021

dwar Sena Ewropea taż-Żgħażaġh (2022)

(Test b'rilevanza għaż-ŻEE)

IL-PARLAMENT EWROPEW U L-KUNSILL TAL-UNJONI EWROPEA,

Wara li kkunsidraw it-Trattat dwar il-Funzjonament tal-Unjoni Ewropea, u b'mod partikolari l-Artikoli 165(4) u 166(4) tiegħu,

Wara li kkunsidraw il-proposta tal-Kummissjoni Ewropea,

Wara li l-abbozz tal-att leġiżlattiv intbagħat lill-parlamenti nazzjonali,

Wara li kkunsidraw l-opinjoni tal-Kumitat Ekonomiku u Soċjali Ewropew¹,

Wara li kkonsultaw il-Kumitat tar-Regjuni,

Filwaqt li jaġixxu skont il-proċedura leġiżlattiva ordinarja²,

¹ Opinjoni tat-8 ta' Diċembru 2021 (għadha mhijiex ippubblikata fil-Ġurnal Uffiċjali).

² Il-pożizzjoni tal-Parlament Ewropew tal-14 ta' Diċembru 2021 (għadha mhijiex ippubblikata fil-Ġurnal Uffiċjali) u d-deċiżjoni tal-Kunsill tal-20 ta' Diċembru 2021.

Billi:

- (1) L-Artikolu 165(2) tat-Trattat dwar il-Funzjonament tal-Unjoni Ewropea (TFUE), li jiddikjara li l-azzjoni tal-Unjoni għandha tkun immirata, fost oħrajn, lejn l-inkoraġġiment tal-partecipazzjoni taż-żgħażaġh fil-hajja demokratika fl-Ewropa.
- (2) Fil-Pjan Direzzjonali ta' Bratislava tas-16 ta' Settembru 2016, is-27 Kap ta' Stat jew Gvern hadu impenn sabiex "jiġu pprovduti opportunitajiet aħjar għaż-żgħażaġh", b'mod partikolari permezz ta' appoġġ mill-Unjoni lill-Istati Membri biex jiġġieldu kontra l-qgħad fost iż-żgħażaġh u ta' programmi tal-Unjoni msahha ddedikati liż-żgħażaġh.
- (3) Fid-Dikjarazzjoni ta' Ruma tal-25 ta' Marzu 2017, il-mexxejja tas-27 Stat Membru u tal-Kunsill Ewropew, tal-Parlament Ewropew u tal-Kummissjoni impenjaw ruħhom li jaħdmu lejn "Unjoni fejn iż-żgħażaġh jirċievu l-aqwa edukazzjoni u taħriġ u jistgħu jistudjaw u jsibu impjiegi mal-kontinent kollu".
- (4) L-Istrateġija tal-Unjoni Ewropea għaż-Żgħażaġh għall-2019-2027, ibbazata fuq ir-Riżoluzzjoni tal-Kunsill tas-26 ta' Novembru 2018¹, tirrikonoxxi li ż-żgħażaġh jistgħu jibnu l-hajja li jixtiequ, jikkontribwixxu għal bidla pozittiva fis-socjetà u jarrikkixxu l-ambizzjonijiet tal-UE. Tirrikonoxxi wkoll li l-politika dwar iż-żgħażaġh tista' tikkontribwixxi għall-holqien ta' spazju li fih iż-żgħażaġh jistgħu jahtfu l-opportunitajiet u jirrelataw mal-valuri tal-Unjoni. Is-Snin Ewropej preċedenti, bħas-Sena Ewropea tal-Ferroviji tal-2021, is-Sena Ewropea tal-Wirt Kulturali 2018, is-Sena Ewropea taç-Ċittadini 2011-2014 u s-Sena Ewropea tal-Volontarjat tal-2011, joffru esperjenza siewja li jenħtieġ li tispira l-isforzi futuri sabiex iż-żgħażaġh jiġu involuti u jingħataw is-setgħa biex isawru l-futur tagħhom u tal-futur tal-Ewropa.

¹ ĠU C 456, 18.12.2018, p. 1.

- (5) NextGenerationEU, stabbilita mir-Regolament (UE) 2021/241 tal-Parlament Ewropew u tal-Kunsill¹, tiżgura l-aċċellerazzjoni tat-tranzizzjoni ekoloġika u diġitali u tipprovdi l-possibbiltà li b'mod kollettiv tohrog aktar b'saħħitha mill-pandemija: NextGenerationEU tiftaħ mill-ġdid perspettivi mimlijin opportunitajiet għaż-żgħażaġħ, inkluzi impjegi ta' kwalità u adattament għall-bidla soċjali. L-Unjoni għandha l-għan li ż-żgħażaġħ ikunu kompletament involuti fil-varar ta' NextGenerationEU, u b'hekk issaħħah ir-rwol tagħhom fit-tranzizzjoni ekoloġika u diġitali.
- (6) Il-President tal-Kummissjoni ħabbret fid-diskors tagħha dwar l-Istat tal-Unjoni tal-15 ta' Settembru 2021 li l-Kummissjoni se tipproponi li tagħmel l-2022 is-Sena Ewropea taż-Żgħażaġħ (is-"Sena Ewropea"). Filwaqt li enfasizzat il-fiducja li hija tislet għall-futur tal-Ewropa mill-ispirazzjoni pprovduta miż-żgħażaġħ tal-Ewropa, il-President tal-Kummissjoni ziedet li "sabiex insawru l-Unjoni tagħna fis-sura tagħhom, iż-żgħażaġħ jeħtiġilhom li jkunu jistgħu jsawru l-futur tal-Ewropa". L-Ewropa teħtieġ il-vizjoni, l-involviment u l-partecipazzjoni taż-żgħażaġħ kollha sabiex jibnu futur aħjar, u l-Ewropa jeħtieġ li tagħti liż-żgħażaġħ opportunitajiet għall-futur, futur li huwa aktar ekoloġiku, aktar diġitali u aktar inkluziv. Din hija r-raġuni għaliex il-President ipproponiet "sena ddedikata għall-valorizzazzjoni taż-żgħażaġħ li ssagrifikaw tant għall-ohrajn".
- (7) Is-sena Ewropea jenħtieġ li tagħti bidu għal proċess ta' riflessjoni dwar il-futur taż-żgħażaġħ u l-partecipazzjoni attiva tagħhom fil-bini tal-futur tal-Ewropa. Għal dik ir-raġuni, il-politiki dwar iż-żgħażaġħ jenħtieġ li jiġu integrati fil-politiki rilevanti kollha tal-Unjoni.

¹ Ir-Regolament (UE) 2021/241 tal-Parlament Ewropew u tal-Kunsill tat-12 ta' Frar 2021 li jistabbilixxi l-Faċilità għall-Irkupru u r-Reżiljenza (ĠU L 57, 18.2.2021, p. 17).

(8) Il-partecipazzjoni attiva taż-żgħażaġh fil-proċessi demokratiċi hija kruċjali għall-preżent u l-futur tal-Ewropa u għas-soċjetajiet demokratiċi tagħha. Għalhekk f'konformità mal-konklużjonijiet tal-Kunsill tal-1 ta' Diċembru 2020 dwar it-trawwim tal-kuxjenza demokratika u l-involviment demokratiku fost iż-żgħażaġh fl-Ewropa¹ u tal-21 ta' Ġunju 2021 dwar tishih tal-governanza f'diversi livelli fil-promozzjoni tal-partecipazzjoni taż-żgħażaġh fil-proċessi tat-tehid tad-deċiżjonijiet², il-komunikazzjoni tal-Kummissjoni tat-3 ta' Diċembru 2020 dwar il-pjan ta' azzjoni għad-demokrazija Ewropea u r-risoluzzjoni tal-Parlament Ewropew tal-11 ta' Novembru 2015 dwar ir-riforma tal-ligi elettorali tal-Unjoni Ewropea³, is-Sena Ewropea għandha l-għan li tagħti spinta l-involviment attiv taż-żgħażaġh fil-ħajja demokratika tal-Ewropa, inkluż billi tappoġġa attivitajiet ta' partecipazzjoni għaž-żgħażaġh minn diversi kuntesti fi proċessi bħall-Konferenza dwar il-Futur tal-Ewropa, tippromwovi inizjattivi ta' partecipazzjoni ċivika u ta' volontarjat, u b'hekk tqajjem kuxjenza dwar il-valuri tal-Unjoni u d-drittijiet fundamentali, u l-istorja u l-kultura Ewropej, it-tlaqqiġh flimkien taż-żgħażaġh u ta' dawk li jieħdu d-deċiżjonijiet fil-livelli lokali, reġjonali, nazzjonali u tal-Unjoni u tikkontribwixxi għall-proċess ta' integrazzjoni Ewropea.

¹ ĠU C 415, 1.12.2020, p. 16.

² ĠU C 241, 21.6.2021, p. 3.

³ ĠU C 366, 27.10.2017, p. 7.

- (9) Ir-riżoluzzjoni tan-Nazzjonijiet Uniti tal-25 ta' Settembru 2015 bit-titlu "Nittrasformaw id-Dinja tagħna: Aġenda 2030 tan-NU għall-Iżvilupp Sostenibbli ("l-Aġenda 2030") irrikonoxxiet ir-rwol essenzjali taż-żgħażaġh bħala atturi ta' bidla fix-xena internazzjonali u ddikjarat li żgħażaġh jeħtieġ li jiġu appoġġati "sabiex il-kapaċitajiet infiniti tagħhom għall-attivizmu jiġu direzzjonati lejn il-holqien ta' dinja aħjar". Is-Sena Ewropea hija kontribut konkret għall-Aġenda 2030, li tenfasizza li "t-tfal u t-tfajliet u l-ġuvintur huma aġenti kritiċi tal-bidla", u jenħtieġ li tinghata spinta ulterjuri lill-implimentazzjoni ta' dik l-Aġenda, lit-triq lejn l-iżvilupp sostenibbli, u lill-kapaċità taż-żgħażaġh li jsawru l-present u l-futur, mhux biss tal-Unjoni, iżda wkoll tal-pajjiżi shab tal-UE u tal-pjaneta tagħna kollha kemm hi.
- (10) F'konformità mal-konklużjonijiet tal-Kunsill tal-5 ta' Ġunju 2020 dwar iż-Żgħażaġh fl-azzjoni esterna, li jenfasizzaw il-kontribut tal-ġenerazzjonijiet żgħażaġh għall-bini ta' soċjetajiet aktar b'saħħithom, aktar legittimi, paċifiċi u demokratiċi, jenħtieġ li s-Sena Ewropea tikkontribwixxi għat-tishih tal-partecipazzjoni taż-żgħażaġh fl-azzjoni esterna tal-Unjoni fil-politiki kollha, għall-holqien ta' opportunitajiet godda għall-edukazzjoni, it-tagħlim u l-iskambji, għall-iżvilupp ta' shubijiet u djalogu bejn iż-żgħażaġh mill-Unjoni u mill-pajjiżi shab, inklużi s-Shubija tal-Lvant, il-Balkani tal-Punent u l-Viċinat tan-Nofsinhar, għall-ikkapitalizzar fuq pjattaformi eżistenti għal djalogu maż-żgħażaġh u shubiji bħaċ-Ċentru ta' Kooperazzjoni taż-Żgħażaġh UA-UE u l-Bord ta' Evalwazzjoni taż-Żgħażaġh tal-Unjoni u tkabbar ir-rwol tal-partecipazzjoni taż-żgħażaġh fil-komunikazzjoni strateġika u fl-azzjoni ta' diplomazija pubblika.

- (11) L-Għanijiet Ewropej dwar iż-Żgħażaġh, li huma parti integrali mill-Istrateġija tal-Unjoni Ewropea għaż-Żgħażaġh 2019-2027, u li ġew żviluppati miż-żgħażaġh għall-benefiċċju ta' żgħażaġh taħt il-proċess ta' Djalogu tal-UE maż-Żgħażaġh, huma xhieda tal-herqa ta' hafna żgħażaġh Ewropej sabiex jipparteċipaw fid-definizzjoni tad-direzzjoni li jenħtieġ li jieħu l-iżvilupp tal-Unjoni.
- (12) Jenħtieġ li s-Sena Ewropea tagħti spinta lill-implimentazzjoni b'suċċess tal-Prinċipju 1 tal-Pilastru Ewropew tad-Drittijiet Soċjali¹, li jenfasizza li kulhadd "għandu d-dritt għal edukazzjoni, taħriġ u taġħlim tul il-ħajja ta' kwalità u inklussivi". F'dak ir-rigward, is-Sena Ewropea jenħtieġ li tikkontribwixxi għall-progress sinifikanti lejn il-ksib, sal-2025, taż-Żona Ewropea tal-Edukazzjoni, li għandha l-għan li tistimola liż-żgħażaġh fil-milja personali, soċjali u professjonali tagħhom u trawwem l-edukazzjoni dwar iċ-ċittadinanza billi toħloq spazju Ewropew ġenwin ta' apprendiment u tneħhi l-ostakoli għar-rikonoxximent reċiproku u awtomatiku ta' lawrji, kwalifiki u perjodi ta' taġħlim fl-Unjoni. Is-Sena Ewropea jenħtieġ li tqis is-sitwazzjoni soċjali u l-benesseri taż-żgħażaġh. Jenħtieġ li s-Sena Ewropea tikkontribwixxi għall-implimentazzjoni b'suċċess tal-Prinċipju 3 tal-Pilastru Ewropew tad-Drittijiet Soċjali, li jenfasizza li "kulhadd għandu d-dritt għal trattament u opportunitajiet indaqs fir-rigward tal-impjiegi, il-protezzjoni soċjali, l-edukazzjoni, u l-aċċess għal prodotti u servizzi disponibbli għall-pubbliku".

¹ ĠU C 428, 13.12.2017, p. 10.

- (13) Jenhtieg li s-Sena Ewropea tappoġġa l-isforzi tal-Unjoni sabiex tespandi l-opportunitajiet ta' impjieg għaż-żgħażaġh bħala parti mill-pjan ta' rkupru ta' wara l-pandemija COVID-19 kif iddikjarat fir-Riżoluzzjoni tal-Parlament Ewropew tat-8 ta' Ottubru 2020 dwar il-Garanzija għaż-Żgħażaġh¹, li enfasizzat li l-miżuri ta' lockdown ikkawżaw tfixkil f'daqqa fl-edukazzjoni formali u mhux formali, kif ukoll fit-tagħlim informali taż-żgħażaġh, fit-traineeships, fl-internships, fl-apprendistati, u fl-impjiegi, u li dawn affettwaw l-introjt taż-żgħażaġh, il-potenzjal ta' qligħ u l-benesseri tagħhom, inkluża s-saħħa tagħhom, u b'mod partikolari s-saħħa mentali tagħhom. Kemm f'dik ir-riżoluzzjoni u r-riżoluzzjoni tiegħu tas-17 ta' Diċembru 2020 dwar Ewropa soċjali b'saħħitha għal Tranzizzjonijiet Ġusti², il-Parlament Ewropew ikkundanna l-prattika ta' internships mhux imħallsa meta mhux relatati mal-akkwist ta' kwalifiki edukattivi bħala forma ta' sfruttament ta' haddiema żgħażaġh u ksur tad-drittijiet tagħhom. Fir-riżoluzzjoni tiegħu tas-17 ta' Diċembru 2020, il-Parlament Ewropew talab lill-Kummissjoni tipproponi qafas legali għal projbizzjoni effettiva u infurzabbli ta' tali internships, traineeships u apprendistati mhux imħallsa.

¹ ĠU C 395, 29.9.2021, p. 101.

² ĠU C 445, 29.10.2021, p. 75.

- (14) Jenħtiegħ li s-Sena Ewropea tagħti spinta ulterjuri lill-ħolqien ta' opportunitajiet ta' impjieg taż-żgħażaġħ ta' kwalità taħt l-inizjattiva ta' Appoġġ għall-Impjieg taż-Żgħażaġħ, inkluż permezz tar-Rakkomandazzjoni tal-Kunsill tat-30 ta' Ġunju 2020 dwar it-tishiħ tal-Garanzija għaż-Żgħażaġħ¹ u l-inizjattiva ġdida ALMA (Mira, Tagħlima, Hakma, Kisba) proposta mill-Kummissjoni li għandha tiġi implimentata taħt il-Fond Soċjali Ewropew Plus stabbilit mir-Regolament (UE) 2021/1957 tal-Parlament Ewropew u tal-Kunsill². Jenħtiegħ li ALMA tkun skema transfruntiera ta' mobilità taż-żgħażaġħ għal persuni żvantaġġati li mhumiex f'impjieg, f'edukazzjoni jew ftahriġ.
- (15) Jenħtiegħ li s-Sena Ewropea tikkontribwixxi għar-rikonoxximent tal-ħidma fost iż-żgħażaġħ u għall-oġġettivi tar-risoluzzjoni tal-Kunsill tas-1 ta' Dicembru 2020 dwar il-Qafas għall-istabbiliment ta' Aġenda Ewropea għall-ħidma fost iż-Żgħażaġħ³ (l-'Aġenda Ewropea għall-ħidma fost iż-Żgħażaġħ') u l-proċess ta' Bonn, u b'hekk tikkontribwixxi għat-tishiħ tal-istrutturi tal-ħidma fost iż-żgħażaġħ biex tagħmilhom sostenibbli u aktar reżiljenti fil-partijiet kollha tal-Unjoni, u l-kooperazzjoni transfruntiera. Jenħtiegħ li s-Sena Ewropea tippromwovi wkoll il-validazzjoni tal-kompetenzi miksuba permezz tat-tagħlim mhux formali u informali, inkluż permezz tal-ħidma fost iż-żgħażaġħ, filwaqt li tirrikonoxxi l-valur għoli għat-tagħlim fil-ħidma fost iż-żgħażaġħ flimkien mal-edukazzjoni formali u ħtieġa li tissaħħaħ is-sħubija bejn il-ħidma fost iż-żgħażaġħ u l-edukazzjoni formali.

¹ Ir-Rakkomandazzjoni tal-Kunsill tat-30 ta' Ottubru 2020 dwar Pont għall-Impjegi - It-tishiħ tal-Garanzija għaż-Żgħażaġħ u li tissostitwixxi r-Rakkomandazzjoni tal-Kunsill tat-22 ta' April 2013 dwar l-istabbiliment ta' Garanzija għaż-Żgħażaġħ (ĠU C 372, 4.11.2020, p. 1).

² Ir-Regolament (UE) 2021/1057 tal-Parlament Ewropew u tal-Kunsill tal-24 ta' Ġunju 2021 li jistabbilixxi l-Fond Soċjali Ewropew Plus (FSE+) u li jħassar ir-Regolament (UE) Nru 1296/2013 (ĠU L 231, 30.6.2021, p. 21).

³ ĠU C 415, 1.12.2020, p. 1.

- (16) Fir-riżoluzzjoni tiegħu tal-10 ta' Frar 2021 dwar l-impatt tal-COVID-19 fuq iż-żgħażaġh u fuq l-isport¹, il-Parlament Ewropew issottolinja l-impatt partikolarment akut li kellha l-pandemija tal-COVID-19 fuq iż-żgħażaġh li ma humiex fl-edukazzjoni, fl-impjieg, jew fit-taħriġ u enfazizza l-htieġa li jiġu indirizzati l-problemi li jiffaċċjaw iż-żgħażaġh minn gruppi vulnerabbli, inklużi żgħażaġh b'diżabilità. Innota wkoll li l-qgħad u l-faqar fost iż-żgħażaġh żdiedu b'mod kostanti minn meta faqqgħet il-COVID-19 u heġġeġ lill-Kummissjoni u lill-Istati Membri jieħdu l-miżuri neċessarji kollha sabiex jiġġieldu l-effetti diżastrużi fuq l-impjieg taż-żgħażaġh. Huwa fakkar ukoll ir-rwol tal-volontarjat fl-iżvilupp tal-ħiliet tal-hajja u tax-xogħol għaž-żgħażaġh u qies li l-Korp Ewropew ta' Solidarjetà, stabbilit mir-Regolament (UE) 2021/888 tal-Parlament Ewropew u tal-Kunsill², jista' jgħin liż-żgħażaġh jespandu l-opportunitajiet tagħhom lil hinn mir-realtajiet lokali tagħhom.
- (17) Il-pandemija tal-COVID-19 kellha impatt soċjali u ekonomiku profond fuq is-soċjetà tagħna kollha kemm hi u wasslet għal zieda bla preċedent ta' problemi tas-saħħa mentali, b'mod partikolari fost iż-żgħażaġh. Għalhekk, jenħtieġ li s-Sena Ewropea tippromwovi d-diskussjoni u l-iżvilupp ta' soluzzjonijiet sostenibbli, inklużi miżuri preventivi, biex jgħinu biex jiġu indirizzati dawk l-isfidi.

¹ ĠU C 465, 17.11.2021, p. 82.

² Ir-Regolament (UE) 2021/888 tal-Parlament Ewropew u tal-Kunsill tal-20 ta' Mejju 2021 li jistabbilixxi l-Programm tal-Korp Ewropew ta' Solidarjetà u li jhassar ir-Regolamenti (UE) 2018/1475 u (UE) Nru 375/2014 (ĠU L 202, 8.6.2021, p. 32).

- (18) Jenhtieg li s-Sena Ewropea tappoġġa l-Aġenda Ewropea għall-Ħidma fost iż-Żgħażaġh u tal-Konkluzjonijiet tal-Kunsill tal-5 ta' Ġunju 2019 dwar iż-Żgħażaġh u l-Futur tax-Xoġhol¹, tal-10 ta' Diċembru 2019 dwar il-ħidma diġitali fost iż-żgħażaġh² u tas-7 ta' Diċembru 2017 dwar il-ħidma intelligenti fost iż-żgħażaġh³.
- (19) Filwaqt li tirrifletti l-importanza li jiġu indirizzati l-kriżijiet klimatiċi u tan-natura f'konformità mal-impenji tal-Unjoni li timplimenta l-Ftehim ta' Pariġi adottat fil-qafas tal-Konvenzjoni Qafas tan-Nazzjonijiet Uniti dwar it-Tibdil fil-Klima⁴ (il-"Ftehim ta' Pariġi"), u sabiex jintlaħqu l-Għanijiet ta' Żvilupp Sostenibbli tan-Nazzjonijiet Uniti u l-Kunsens Ewropew għall-Iżvilupp, jenhtieg li s-Sena Ewropea tikkontribwixxi għall-integrazzjoni tal-azzjonijiet relatati mal-klima u man-natura u għall-implimentazzjoni tal-oġġettivi stabbiliti fil-komunikazzjoni tal-Kummissjoni tal-11 ta' Diċembru 2019 bit-titlu "Il-Patt Ekoloġiku Ewropew" b'mod ġust u inkluziv, tal-missjonijiet ta' Orizzont Ewropa, kif stabbiliti fir-Regolament (UE) 2021/695 tal-Parlament Ewropew u tal-Kunsill⁵, u tal-pakkett Lesti għall-mira ta' 55 %, kif stabbilit fil-Komunikazzjoni tal-Kummissjoni tal-14 ta' Lulju 2021 bit-titlu "Lesti għall-mira ta' 55 %": nilhqu l-Mira Klimatika tal-UE għall-2030 fi triqitna lejn in-newtralità klimatika", b'mod partikolari billi ż-żgħażaġh jiġu mhegġa jfasslu inizjattivi proprji u ideat kreattivi dwar il-kisba tal-miri rilevanti, biex b'hekk tirrikonoxxi l-potenzjal u l-kapaċitajiet kreattivi u innovattivi taż-żgħażaġh.

¹ ĠU C 189, 5.6.2019, p. 28.

² ĠU C 414, 10.12.2019, p. 2.

³ ĠU C 418, 7.12.2017, p. 2.

⁴ ĠU L 282, 19.10.2016, p. 4.

⁵ Ir-Regolament (UE) 2021/695 tal-Parlament Ewropew u tal-Kunsill tat-28 ta' April 2021 li jistabbilixxi Orizzont Ewropa – il-Programm Qafas għar-Riċerka u l-Innovazzjoni, li jistabbilixxi r-regoli tiegħu għall-partecipazzjoni u d-disseminazzjoni, u li jħassar ir-Regolamenti (UE) Nru 1290/2013 u (UE) Nru 1291/2013 (ĠU L 170, 12.5.2021, p. 1).

- (20) Jenħtieg li s-Sena Ewropea tagħti spinta ulterjuri lir-riżoluzzjoni tal-Parlament Ewropew tal-15 ta' Settembru 2020 dwar miżuri effikaċi biex Erasmus+, Ewropa Kreattiva u l-Korp Ewropew ta' Solidarjetà¹ jsiru aktar "ħodor", li ssottolinja li Erasmus+, permezz tal-appoġġ tiegħu għall-edukazzjoni, it-tagħlim u t-taħriġ formali u mhux formali u għall-attivitajiet ta' parteċipazzjoni taż-żgħażaġh, huwa kruċjali għas-sensibilizzazzjoni fost l-Ewropej, b'mod partikolari l-ġenerazzjonijiet żgħażaġh, sabiex jithegġgew jiehdu pożizzjoni attiva u informata dwar is-sostenibbiltà u l-politiki rilevanti u sabiex isiru ċittadini futuri involuti u konxji; Il-Parlament Ewropew enfasizza wkoll, f'dik ir-riżoluzzjoni, ir-rwol ewlieni li għandhom iż-żgħażaġh u l-organizzazzjonijiet tas-soċjetà ċivili f'dak ir-rigward fil-kondiviżjoni tal-aħjar prattiki u fl-implimentazzjoni ta' proġetti li jżidu l-għarfien tal-ġenerazzjonijiet iżgħar dwar is-sostenibbiltà.
- (21) Jenħtieg li s-sena Ewropea tfittex u tibni fuq sinerġiji ma' avvenimenti u inizjattivi Ewropej, bħall-Avveniment Ewropew taż-Żgħażaġh, il-Ġimġha Ewropea taż-Żgħażaġh, il-Kapitali Ewropea taż-Żgħażaġh, il-Kapitali Ewropea tal-Kultura, Jum l-Ewropa u l-Jiem tal-Patrimonju Ewropew u l-kampanja tal-Kunsill tal-Ewropa "Żgħażaġh għad-Demokrazija, Demokrazija għaż-Żgħażaġh".
- (22) Fid-diskors tagħha dwar l-Istat tal-Unjoni, il-President tal-Kummissjoni enfasizzat li "l-Ewropa għandha bżonn iż-żgħażaġh kollha tagħha". Fl-ilhuq tal-oġġettivi tagħha, jenħtieg li s-Sena Ewropea tkun kompletament inkluziva u jenħtieg li tippromwovi b'mod attiv il-parteeipazzjoni ta' żgħażaġh minn kuntesti diversi u żgħażaġh b'anqas opportunitajiet u żgħażaġh mir-regġuni ultraperiferiċi, f'konformità mad-Deċiżjoni ta' Implimentazzjoni tal-Kummissjoni (UE) 2021/1877².

¹ ĠU C 385, 22.9.2021, p. 2.

² Deċiżjoni ta' implimentazzjoni tal-Kummissjoni (UE) 2021/1877 tat-22 ta' Ottubru 2021 dwar il-qafas ta' miżuri ta' inkluzjoni tal-programmi Erasmus+ u tal-Korp Ewropew ta' Solidarjetà 2021-2027 (ĠU L 378, 26.10.2021, p. 15).

- (23) Huwa importanti li s-Sena Ewropea tikkontribwixxi biex jiżdedu l-interess u l-partecipazzjoni attiva taż-żgħażaġh fil-ħajja demokratika u fil-proċessi elettorali, b'mod partikolari fil-livell tal-Unjoni. Skont l-Ewrobarometru ta' Wara l-Elezzjoni tal-Parlament Ewropew tal-2019, matul l-elezzjonijiet tal-Parlament Ewropew tal-2019, l-ghadd ta' votanti fost iż-żgħażaġh kien ħafna oġhla (42 %) meta mqabbel ma' dak matul l-elezzjonijiet tal-Parlament Ewropew tal-2014 (28 %). Jenhtieg li l-partecipazzjoni fost iż-żgħażaġh tiġi mħegġa aktar.
- (24) Is-Sena Ewropea hija ankrata bis-sħiħ fil-principji rikonoxxuti mill-Karta tad-Drittijiet Fundamentali tal-Unjoni Ewropea (il-"Karta"). B'mod partikolari, is-Sena Ewropea tfittex fl-azzjonijiet u fl-attivitajiet tagħha, li tiżgura b'mod sħiħ l-ugwaljanza bejn il-ġeneri u n-nondiskriminazzjoni bbażata fuq is-sess, l-oriġini razzjali jew etnika, ir-religjon jew it-twemmin, id-dizabilità, l-età jew l-orjentazzjoni sesswali, u li tippromwovi l-applikazzjoni tal-Karta. L-Istrateġija tal-UE dwar id-Drittijiet tat-Tfal, stabbilita fil-komunikazzjoni tal-Kummissjoni tal-24 ta' Marzu 2021 bit-titlu "Strateġija tal-UE dwar id-drittijiet tat-tfal" u l-Garanzija Ewropea għat-Tfal, stabbilita mir-Rakkomandazzjoni tal-Kunsill (UE) 2021/1004¹, jistabbilixxu standard ġdid għar-rappreżentanza tat-tfal u tal-adoloxxenti u jirrikonoxxu lit-tfal u liż-żgħażaġh bħala ċittadini attivi u agenti tal-bidla.

¹ Ir-Rakkomandazzjoni tal-Kunsill (UE) 2021/1004 tal-14 ta' Ġunju 2021 li tistabbilixxi Garanzija Ewropea għat-Tfal (ĠU L 223, 22.6.2021, p. 14).

(25) Sabiex ikun żgurat li s-Sena Ewropea tigi implimentata b'mod effiċjenti u effettiv, jenhtieg li tagħmel użu massimu mill-mekkanizmi eżekuttivi li diġà jinsabu fis-sehħ. Sabiex jiġi ottimizat il-valur miżjud tas-Sena Ewropea u jinħoloq impatt pożittiv addizzjonali fuq iż-żgħażaġh, jenhtieg li jiġu mfittxija u żviluppati sinerġiji u komplementarjetà, b'mod partikolari, bejn is-Sena Ewropea u l-programmi tal-Unjoni, inklużi programmi b'bidma internazzjonali, biex jintlaħqu n-nies iffokata speċifikament fuq iż-żgħażaġh u programmi mingħajr karattru transnazzjonali jew internazzjonali, b'mod partikolari programmi relatati mal-edukazzjoni u mat-taħriġ, mal-isport, mal-kultura u mal-media, maż-żgħażaġh u s-saħħa tagħhom, inkluża s-saħħa mentali, kif ukollmas-solidarjetà, mal-impjiegi volontarji u mal-inkluzjoni soċjali, mar-riċerka u mal-innovazzjoni, mal-industrija u mal-intrapriża, mal-politika diġitali, mal-agrikoltura u mal-iżvilupp rurali, fejn daww il-programmi jiffokaw fuq bdiewa żgħażaġh, mal-ambjent u mal-klima, mal-politika ta' koeżjoni, mal-migrazzjoni, mas-sigurtà u mal-kooperazzjoni u l-iżvilupp internazzjonali. Jenhtieg li s-sinerġiji u l-komplementarjetà jiġu mfittxija wkoll bejn is-Sena Ewropea u l-attivitajiet imwettqa mill-Istati Membri. Is-sinerġiji u l-komplementarjetà jenhtieg li jibnu fuq tali programmi u attivitajiet tal-Unjoni mwettqa mill-Istati Membri.

- (26) Permezz tal-ħolqien ta' ambjent għall-promozzjoni simultanja tal-objettivi tas-Sena Ewropea fil-livelli tal-Unjoni, nazzjonali, reġjonali u lokali, jistgħu jinkisbu sinerġija akbar u użu aħjar tar-rizorsi. F'dak ir-rigward, jenħtieġ li l-Kummissjoni tipprovdi informazzjoni f'waqtha lill-Parlament Ewropew, lill-Kunsill, lill-Istati Membri, lill-Kumitat tar-Reġjuni u lill-Kumitat Ekonomiku u Soċjali Ewropew u l-korpi u lill-assoċjazzjonijiet attivi fl-oqsma relatati maż-żgħażaġh fil-livell tal-Unjoni u tikkoopera mill-qrib magħhom. Bl-għan li jiġi żgurati li l-attivitajiet żviluppanti għas-Sena Ewropea jkollhom dimensjoni Ewropea, huwa importanti li l-Istati Membri jiġu mheggin jikkollaboraw ma' xulxin.
- (27) Il-koordinazzjoni tas-Sena Ewropea fil-livell tal-Unjoni jenħtieġ li tippermetti l-kokreazzjoni. Il-Kummissjoni jenħtieġ li torganizza laqgħat, b'mod kongunt jew separatament, mal-partijiet ikkonċernati u mar-rappreżentanti tal-organizzazzjonijiet jew tal-korpi fil-qasam taż-żgħażaġh, u mal-koordinaturi nazzjonali, sabiex tgħin fil-kokreazzjoni u fl-implimentazzjoni tas-Sena Ewropea fil-livell tal-Unjoni. Il-Koordinatur tal-UE għaž-Żgħażaġh jenħtieġ li jkollu rwol ewlieni f'dawk il-laqgħat u fil-komunikazzjoni mad-diversi partijiet ikkonċernati u rappreżentanti ta' organizzazzjonijiet jew korpi fil-qasam taż-żgħażaġh.
- (28) Jenħtieġ li s-Sena Ewropea tiffoka wkoll fuq azzjonijiet u fuq attivitajiet li jipprezentaw valur miżjud Ewropew potenzjali. Il-kunċett ta' valur miżjud Ewropew għandu jinftiehem b'mod wiesa' u jintwera b'modi differenti, bħal fejn l-azzjonijiet jew l-attivitajiet ikollhom karattru transnazzjonali, b'mod partikolari fir-rigward tal-kooperazzjoni mmirata lejn il-kisba ta' impatt sistemiku sostenibbli jew jikkontribwixxu għall-identità Ewropea, għas-sensibilizzazzjoni u għat-tħaddin tal-valuri u tad-drittijiet fundamentali tal-Unjoni fost iż-żgħażaġh, inkluża l-ugwaljanza bejn il-ġeneri, u għall-kapaċità tagħhom li jieħdu sehem fid-demokrazija rappreżentattiva u partecipattiva tal-Unjoni.

- (29) Is-Sena Ewropea jenhtieg li tippromwovi t-tixrid ta' prattika tajba, it-twettiq ta' studji u ricerka u l-gbir ta' data, l-istatistika u informazzjoni kwalitattiva jew kwantitattiva oħra dwar is-sitwazzjoni taż-żgħażaġh fl-Unjoni, inkluż dwar l-effetti tal-pandemija tal-COVID-19, permezz tal-użu ta' sorsi bħall-Wiki taż-Żgħażaġh, ir-Rapport tal-UE dwar iż-Żgħażaġh u l-Indiċi tal-Progress taż-Żgħażaġh.
- (30) Fil-livell tal-Unjoni, jenhtieg li l-allokkazzjoni finanzjarja neċessarja għall-implimentazzjoni ta' din id-Deciżjoni tiġi identifikata fi hdan il-qafas finanzjarju pluriennali 2021–2027. Il-baġit operazzjonali minimu għall-implimentazzjoni ta' din id-Deciżjoni għandu jkun ta' EUR 8 miljun. Jenhtieg li l-appoġġ finanzjarju addizzjonali għas-Sena Ewropea jiġi pprovdut mill-programmi u l-istrumenti rilevanti tal-Unjoni, soġġett għad-disponibbiltà ta' finanzjament, u f'konformità mar-regoli applikabbli. Il-finanzjament tas-Sena Ewropea jenhtieg li ma jkunx ta' detriment għall-finanzjament ta' proġetti fil-programmi attwali tal-Unjoni u jenhtieg li jkollu l-għan li jiżgura legat dejjiemi għas-Sena Ewropea lil hinn mill-2022. Mingħajr preġudizzju għas-setgħat tal-awtorità baġitarja u f'konformità mal-Artikolu 314 TFUE, il-finanzjament għal dak il- legat jenhtieg li jiġi identifikat fi hdan il-qafas finanzjarju pluriennali 2021–2027.
- (31) Minhabba li l-għanijiet ta' din id-Direttiva ma jistgħux jinkisbu b'mod suffiċjenti mill-Istati Membri iżda pjuttost jistgħu, minhabba l-iskala jew l-effetti ta' din l-azzjoni proposta, jinkisbu aħjar fil-livell tal-Unjoni, l-Unjoni tista' tadotta mizuri, f'konformità mal-prinċipju ta' sussidjarjetà kif stabbilit fl-Artikolu 5 tat-Trattat dwar l-Unjoni Ewropea (TUE). F'konformità mal-prinċipju ta' proporzjonalità kif stabbilit f'dak l-Artikolu, din id-Deciżjoni ma tmurx lil hinn minn dak li huwa meħtieġ sabiex jinkisbu dawk l-għanijiet.

- (32) Fid-dawl tal-impatt tal-pandemija tal-COVID-19 fuq iż-żgħażaġh u, konsegwentement, tal-ħtieġa urġenti għall-objettiv tas-Sena Ewropea li jiġu onorati, appoġġati u involuti ż-żgħażaġh f'perspettiva ta' wara l-COVID-19, huwa meqjus bħala xieraq li tiġi prevista eċċezzjoni għall-perjodu ta' tmien ġimgħat imsemmi fl-Artikolu 4 tal-Protokoll Nru 1 dwar ir-rwol tal-Parlamenti nazzjonali fl-Unjoni Ewropea, anness mat-TUE, mat-TFUE u mat-Trattat li jistabbilixxi l-Komunità Ewropea tal-Energija Atomika.
- (33) Wara l-konsegwenzi tal-pandemija tal-COVID-19, hija meħtieġa applikazzjoni f'waqtha ta' din id-Deciżjoni sabiex tiġi żgurata implimentazzjoni rapida tas-Sena Ewropea. Din id-Deciżjoni jenħtieġ li tidhol fis-seħħ b'mod urġenti fil-jum wara dak tal-pubblikazzjoni tagħha f'*Il-Ġurnal Uffiċjali tal-Unjoni Ewropea* u jenħtieġ li tapplika mill-1 ta' Jannar 2022,

ADOTTAW DIN ID-DECIŻJONI:

Artikolu 1

Suġġett

Is-sena 2022 għandha tkun dezinjata bhala "Is-Sena Ewropea taż-Żgħażaġh 2022" ("Is-Sena Ewropea").

Artikolu 2

Objettivi

F'konformità mal-objettivi tal-Istrateġija tal-Unjoni Ewropea għaž-Żgħażaġh 2019-2027 u tal-Għanijiet Ewropej dwar iż-Żgħażaġh, kif definit fl-Istrateġija tal-Unjoni Ewropea għaž-Żgħażaġh u fl-Anness 3 tagħha, li għandhom approċċ transsettorjali li għandu l-għan li jiżgura li jitqiesu kif xieraq l-interessi u l-ħtiġijiet taż-żgħażaġh fl-azzjoni politika fil-livelli kollha, l-objettiv ġenerali tas-Sena Ewropea għandu jkun li tingħata spinta lill-isforzi tal-Unjoni, tal-Istati Membri u tal-awtoritajiet reġjonali u lokali, flimkien mal-atturi tas-soċjetà ċivili, li jagħtu s-setgħa, jonoraw, jappoġġaw u jinvolvu liż-żgħażaġh, inklużi dawk b'inqas opportunitajiet, f' perspettiva ta' wara l-pandemija tal-COVID-19 bl-għan li jinkiseb impatt pożittiv fuq terminu twil għaž-żgħażaġh. B'mod partikolari, is-Sena Ewropea għandu jkollha l-għan li:

- (a) iġġedded il-perspettiva pozittiva għaż-żgħażaġġ, b'enfasi partikolari fuq l-effetti negattivi li kellha fuqhom il-pandemija tal-COVID-19, filwaqt li tishaq fuq kif it-tranzizzjonijiet ekoloġiċi u diġitali u politiki oħrajn tal-Unjoni joffru opportunitajiet għaż-żgħażaġġ u għas-soċjetà b'mod ġenerali, billi tiegħu ispirazzjoni mill-azzjonijiet, mill-viżjoni u mill-għarfien taż-żgħażaġġ sabiex ikompli jissahha u tingħata spinta lill-proġett komuni Ewropej u sabiex jingħata widen liż-żgħażaġġ, filwaqt li jiġu kkunsidrati l-ħtiġijiet u t-thassib tagħhom, u tappoġġ liż-żgħażaġġ fl-iżvilupp ta' opportunitajiet u riżultati konkreti u inkluzivi, filwaqt li jsir użu ottimali mill-istrumenti tal-Unjoni;
- (b) tagħti s-setgħa u tappoġġa liż-żgħażaġġ, inkluz permezz ta' hidma fost iż-żgħażaġġ, speċjalment iż-żgħażaġġ b'anqas opportunitajiet, żgħażaġġ minn kuntesti żvantagġati u diversi, żgħażaġġ li jappartjenu għal gruppi vulnerabbli u emarġinati, żgħażaġġ minn żoni rurali, remoti, periferiċi u anqas żviluppati u żgħażaġġ minn reġjuni ultraperiferiċi, sabiex jakkwistaw għarfien u kompetenzi rilevanti u b'hekk isiru ċittadini attivi u involuti kif ukoll atturi tal-bidla, ispirati minn sens Ewropew ta' appartenenza, inkluzi sforzi addizzjonali fil-bini tal-kapaċitajiet għall-partecipazzjoni taż-żgħażaġġ u għall-partecipazzjoni ċivika fost iż-żgħażaġġ u fost il-partijiet ikkonċernati kollha, li jaħdmu sabiex jirrapprezentaw l-interessi tagħhom u tinvolvi l-kontribut taż-żgħażaġġ minn diversi kuntesti fi proċessi ewlenin ta' konsultazzjoni, bħall-Konferenza dwar il-Futur tal-Ewropa u l-proċess tad-Djalogu tal-UE maż-Żgħażaġġ,

- (c) tappoġġa liż-żgħażaġh biex jiksbu fehim aħjar tad-diversi opportunitajiet disponibbli għalihom mill-politiki pubbliċi fil-livell tal-Unjoni, nazzjonali, reġjonali u lokali, u tippromwovihom b'mod attiv, sabiex tappoġġa l-iżvilupp personali, soċjali, ekonomiku u professjonali tagħhom f'dinja ekoloġika, diġitali u inkluziva, filwaqt li timmira li tneħhi l-ostakli li jkun fadal biex isehh dan;
- (d) tintegra l-politika dwar iż-żgħażaġh fl-oqsma ta' politika rilevanti kollha tal-Unjoni f'konformità mal-Istrateġija tal-Unjoni Ewropea għaż-Żgħażaġh 2019-2027 biex thegġeg l-introduzzjoni tal-perspettiva taż-żgħażaġh fit-tfassil tal-politika fil-livelli kollha.

Artikolu 3

Tipi ta' miżuri

1. Il-miżuri li għandhom jittiehdu sabiex jintlahqu l-oġġettivi stipulati fl-Artikolu 2 għandhom jinkludu l-attivitajiet li ġejjin fil-livell Ewropew, u abbażi tal-possibilitajiet eżistenti, fil-livell nazzjonali, reġjonali jew lokali u, fejn rilevanti, fil-pajjiżi shab, marbutin mal-oġġettivi tas-Sena Ewropea:
 - (a) il-konferenzi, l-avvenimenti, kemm kulturali kif ukoll oħrajn, u l-inizjattivi politiċi immirati lejn iż-żgħażaġh għall-promozzjoni ta' dibattitu inkluziv u aċċessibbli dwar l-isfidi, inkluz l-impatt tal-pandemija tal-COVID-19, li jiffaċċjaw iż-żgħażaġh, inkluzi dawk b'anqas opportunitajiet u li jappartjenu għal gruppi vulnerabbli, bħas-sitwazzjoni soċjali tagħhom, l-aċċess għall-edukazzjoni u t-taħriġ, u l-kundizzjonijiet tax-xogħol, u dwar l-azzjoni li jistgħu jiehdu l-partijiet ikkonċernati f'livelli differenti;

- (b) il-promozzjoni tal-partecipazzjoni taż-żgħażaġh u l-użu tal-ġhodod, tal-kanali u tal-programmi ezistenti, ġodda u innovattivi li jippermettu liż-żgħażaġh kollha jilhqu lil dawk li jfasslu l-politika billi jidentifikaw, jiġbru u jaqsmu l-esperjenzi u l-prattika tajba u jissensibilizzaw lil dawk li jfasslu l-politika dwar dawk l-ġhodod, kanali u programmi;
- (c) il-ġbir ta' ideat bl-użu ta' metodi partecipattivi, fi sforz ta' kokreazzjoni u l-implimentazzjoni kongunta tas-Sena Ewropea;
- (d) kampanji ta' informazzjoni, ta' edukazzjoni u ta' sensibilizzazzjoni sabiex iwasslu valuri bħar-rispett, l-ugwaljanza, il-ġustizzja, is-solidarjetà, il-volontarjat, sens ta' appartenenza u ta' sikurezza, sensazzjoni li ż-żgħażaġh qed jinstemgħu u jiġu rrispettati, sabiex jiġu stimolati jikkontribwixxu b'mod attiv għall-bini ta' soċjetà li tkun aktar inkluziva, ekoloġika u diġitali;
- (e) il-ħolqien ta' spazji u ġhodod għal skambji dwar it-tisrif tal-isfidi f'opportunitajiet u l-ideat f'azzjonijiet fi spirtu intraprenditorjali, filwaqt li titrawwem il-kreattività, il-komunità u l-kooperazzjoni;
- (f) it-twettiq ta' studji u ta' riċerka dwar is-sitwazzjoni taż-żgħażaġh fl-Unjoni, billi tingħata attenzjoni partikolari lill-effetti tal-pandemija tal-COVID-19, billi tiġi prodotta u użata statistika armonizzata Ewropea u data rilevanti oħra fil-livell tal-Unjoni, u billi jiġu promossi u mxerrda dawk ir-riżultati fil-livell Ewropew, nazzjonali jew reġjonali;
- (g) il-promozzjoni ta' programmi, ta' opportunitajiet ta' finanzjament, ta' proġetti, ta' azzjonijiet u ta' networks ta' rilevanza għaż-żgħażaġh, inkluż permezz tal-media soċjali u tal-komunitajiet online;

2. Il-Kummissjoni u l-Istati Membri jistgħu jidentifikaw attivitajiet oħrajn li jistgħu jikkontribwixxu għall-oġettivi tas-Sena Ewropea u jippermettu li r-referenzi għas-Sena Ewropea jintużaw bħala tikketta fil-promozzjoni ta' dawg l-attivitajiet sakemm dawn jikkontribwixxu għall-kisba ta' dawg l-oġettivi. L-istituzzjonijiet u l-korpi tal-Unjoni u l-Istati Membri jistgħu jidentifikaw ukoll tali attivitajiet oħrajn u jissuġġeruhom lill-Kummissjoni.

Artikolu 4

Koordinazzjoni fil-livell nazzjonali

L-Istati Membri għandhom ikunu responsabbli għall-organizzazzjoni tal-partecipazzjoni fis-Sena Ewropea fil-livell nazzjonali. L-Istati Membri għandhom jaħtru koordinaturi nazzjonali għal dak l-għan. Il-koordinaturi nazzjonali għandhom jiżguraw il-koordinazzjoni fil-livell nazzjonali tal-attivitajiet rilevanti. Huma għandhom jiżguraw ukoll li ż-żgħażaġh, l-organizzazzjonijiet taż-żgħażaġh u l-organizzazzjonijiet tas-soċjetà ċivili, inkluż, fejn jeżistu, il-kunsilli nazzjonali taż-żgħażaġh, u partijiet ikkonċernati rilevanti oħra, ikunu involuti u b'mod attiv jinvolvu ruħhom fil-kokreazzjoni, l-implimentazzjoni u r-reviżjoni tal-implimentazzjoni tal-attivitajiet tas-Sena Ewropea fil-livell nazzjonali.

Artikolu 5

Koordinazzjoni fil-livell tal-Unjoni

1. Il-Kummissjoni għandha torganizza laqgħat tal-koordinaturi nazzjonali sabiex tikkoordina t-tmexxija tas-Sena Ewropea. Dawk il-laqgħat għandhom iservu wkoll bħala opportunità biex isir skambju tal-informazzjoni dwar l-implimentazzjoni tas-Sena Ewropea fil-livell tal-Unjoni u nazzjonali. Ir-rappreżentanti tal-Parlament Ewropew jistgħu jippartecipaw bħala osservaturi u jikkontribwixxu għal dawn il-laqgħat.
2. Il-koordinazzjoni tas-Sena Ewropea fil-livell tal-Unjoni għandu jkollha approċċ trasversali bil-ħsieb li jinholqu sinerġiji bejn id-diversi programmi u inizzjattivi tal-Unjoni ta' rilevanza għaż-żgħażaġh u għandha titqies kif xieraq fil-livell nazzjonali.
3. Il-Kummissjoni għandha torganizza laqgħat tal-partijiet ikkonċernati u tar-rappreżentanti tal-organizzazzjonijiet jew tal-korpi fil-qasam taż-żgħażaġh, inkluż il-Forum Ewropew taż-Żgħażaġh u organizzazzjonijiet oħrajn taż-żgħażaġh, sabiex tgħin fil-ħolqien kongunt u fl-implimentazzjoni tas-Sena Ewropea fil-livell tal-Unjoni.

Artikolu 6

Kooperazzjoni fil-livell internazzjonali

Għall-fini tas-Sena Ewropea, fejn neċessarju, il-Kummissjoni għandha tikkoopera ma' sħab internazzjonali u ma' organizzazzjonijiet internazzjonali kompetenti, filwaqt li tiżgura l-viżibbiltà tal-parteċipazzjoni tal-Unjoni. Il-Kummissjoni għandha b'mod partikolari tiżgura l-kooperazzjoni mal-Kunsill tal-Ewropa, inkluż permezz tas-Shubija għaż-Żgħażaġh bejn l-UE u l-Kunsill tal-Ewropa u billi tistabbilixxi rabtiet b'saħħithom mal-kampanja tal-Kunsill tal-Ewropa 'Żgħażaġh għad-Demokrazija, Demokrazija għaż-Żgħażaġh' u ma' networks u organizzazzjonijiet internazzjonali taż-żgħażaġh.

Artikolu 7

Monitoraġġ u evalwazzjoni

Sal-31 ta' Diċembru 2023, il-Kummissjoni għandha tippreżenta rapport lill-Parlament Ewropew, lill-Kunsill, lill-Komitat Ekonomiku u Soċjali Ewropew u lill-Komitat tar-Reġjuni dwar l-implimentazzjoni, ir-riżultati u l-valutazzjoni ġenerali tal-miżuri previsti f'din id-Deċiżjoni. Dak ir-rapport għandu jinkludi ideat għal sforzi komuni ulterjuri fil-qasam taż-żgħażaġh sabiex jinholoq wirt dejjiemi għas-Sena Ewropea.

Artikolu 8
Dhul fis-seħħ

Din id-Deciżjoni għandha tidhol fis-seħħ fil-jum wara dak tal-pubblikazzjoni tagħha f'*Il-Ġurnal Uffiċjali tal-Unjoni Ewropea*.

Għandha tapplika mill-1 ta' Jannar 2022.

Magħmula fi Brussell,

Għall-Parlament Ewropew
Il-President

Għall-Kunsill
Il-President